



॥ श्रीसूर्य स्तुतिः – श्रीभविष्य पुराणम् ॥

Sri Surya Stuti – By Shiva & Vishnu – Bhavishya Puranam

The following is a rare hymn on **Lord Surya** by **Lord Shiva and Lord Vishnu** taken from **Bhavishya Purana, Saptami Kalpa** and **Chapter 153**.

महादेव उवाच –

जय-भाव जयाऽजेय जय-हंस दिवाकर ।
जय-शंभो महाबाहो खग गोचर भूधर ॥ १ ॥
जय-लोक-प्रदीपेन जय-भानो जगत्पते ।
जय-काल जयाऽनन्त संवत्सर शुभानन ॥ २ ॥
जय-देवा ऽदितेः-पुत्र कश्यपाऽनन्द-वर्धन ।
तमोघ्न जय-सप्तेश जय-सप्ताश्व-वाहन ॥ ३ ॥
ग्रहेश जय-कान्तीश जय-कालेश शङ्कर ।
अर्थ-कामेश धर्मेश जय-मोक्षेश शर्मद ॥ ४ ॥
जय-वेदाङ्ग-रूपाय ग्रह-रूपाय वै नमः ।
सत्याय सत्य-रूपाय सुरूपाय शुभाय च ॥ ५ ॥
क्रोध-लोभ-विनाशाय काम-नाशाय वै जय ।
कल्माष-पक्षि-रूपाय यति-रूपाय शंभवे ॥ ६ ॥
विश्वाय विश्व-रूपाय विश्वकर्माय वै जय ।
जयोंकार वषट्कार स्वाहाकार स्वधामय ॥ ७ ॥
जयाऽश्वमेध-रूपाय चाऽग्निरूपा ऽर्यमाय च ।
संसारार्णव-पीताय मोक्ष-द्वार-प्रदाय च ॥ ८ ॥
संसारार्णव-मग्नस्य मम देव जगत्पते ।
हस्तालम्बनो देव भव त्वं गोपते ऽद्भुत ॥ ९ ॥

विष्णुरुवाच -

नमामि देवदेवेशं भूत-भावनं अव्ययम् ।

दिवाकरं रविं भानुं मार्ताण्डं भास्करं भगम् ॥ १० ॥

इन्द्रं विष्णुं हरिं हंसं अर्कं लोक-गुरुं विभुम् ।

त्रिनेत्रं त्र्यक्षं त्र्यङ्गं त्रिमूर्तिं त्रिर्गतिं शुभम् ॥ ११ ॥

षण्मुखाय नमो नित्यं त्रिनेत्राय नमो नमः ।

चतुर्विंशति-पादाय नमो द्वादश-पाणये ॥ १२ ॥

नमस्ते भूत-पतये लोकानां-पतये नमः ।

देवानां-पतये नित्यं वर्णानां-पतये नमः ॥ १३ ॥

त्वं-ब्रह्मा त्वं-जगन्नाथो रुद्रस्-त्वं च प्रजापतिः ।

त्वं-सोमस् त्वं-तथाऽदित्यस् त्वं-ओंकारक एव हि ॥ १४ ॥

बृहस्पतिर्-बुधस्-त्वं हि त्वं-शुक्रस् त्वं-विभावसुः ।

यमस्-त्वं वरुणस्-त्वं हि नमस्ते कश्यपाऽत्मज ॥ १५ ॥

त्वया ततमिदं सर्वं जगत् स्थावर जङ्गमम् ।

त्वत्त एव समुत्पन्नं सदेवाऽसुर-मानुषम् ॥ १६ ॥

ब्रह्मा चाऽहं रुद्रश्च समुत्पन्ना जगत्पते ।

कल्पादौ तु पुरा देव स्थितये जगतो ऽनघ ॥ १७ ॥

नमस्ते वेदरूपाय अहोरूपाय वै नमः ।

नमस्ते ज्ञान-रूपाय यज्ञाय च नमो नमः ॥ १८ ॥

प्रसीदा ऽस्मासु देवेश भूतेश किरणोज्ज्वल ।

संसारार्णवमग्नानां प्रसादं कुरु गोपते ॥ १९ ॥

वेदान्ताय नमो नित्यं नमो यज्ञकलाय च ॥ २० ॥

॥ इति श्रीभविष्ये महापुराणे सप्तमी-कल्पे सूर्य-तेजो-वर्णनं-नामाध्याये
श्रीशिव-विष्णु-कृत श्रीसूर्य स्तोत्रं सम्पूर्णम् ॥